

Varuna Krita Shiva

Stotram

శ్రీ శివ స్తోత్రం (వరుణ కృతం)

కళ్యాణశైలపరికల్పితకార్ముకాయ

మౌర్వీకృతాఖిలమహోరగనాయకాయ |

పృథ్వీరథాయ కమలాపతిసాయకాయ

హాలాస్యమధ్యనిలయాయ నమశ్శివాయ || 1 ||

భక్తార్తిభంజన పరాయ పరాత్పరాయ

కాలాభ్రకాంతి గరళాంకితకంధరాయ |

భూతేశ్వరాయ భువనత్రయకారణాయ

హాలాస్యమధ్యనిలయాయ నమశ్శివాయ || 2 ||

భూదారమూర్తి పరిమృగ్య పదాంబుజాయ

హంసాబ్జసంభవసుదూర సుమస్తకాయ |

జ్యోతిర్మయ స్ఫురితదివ్యవపుర్ధరాయ

హాలాస్యమధ్యనిలయాయ నమశ్శివాయ || 3 ||

కాదంబకానననివాస కుతూహలాయ

కాంతార్థభాగ కమనీయకళేబరాయ |

కాలాంతకాయ కరుణామృతసాగరాయ

హాలాస్యమధ్యనిలయాయ నమశ్శివాయ || 4 ||

విశ్వేశ్వరాయ విబుధేశ్వరపూజితాయ

విద్యావిశిష్టవిదితాత్మ సువైభవాయ |

విద్యాప్రదాయ విమలేంద్రవిమానగాయ

హాలాస్యమధ్యనిలయాయ నమశ్శివాయ || 5 ||

సంపత్ప్రదాయ సకలాగమ మస్తకేషు

సంఘోషితాత్మ విభవాయ నమశ్శివాయ |

సర్వాత్మనే సకలదుఃఖసమూలహంత్రే

హాలాస్యమధ్యనిలయాయ నమశ్శివాయ || 6 ||

గంగాధరాయ గరుడధ్వజవందితాయ

గండస్ఫురద్భుజగమండలమండితాయ |

గంధర్వ కిన్నర సుగీతగుణాత్మకాయ

హాలాస్యమధ్యనిలయాయ నమశ్శివాయ || 7 ||

సాణిం ప్రగృహ్య మలయధ్వజభూపపుత్ర్యాః

పాండ్యేశ్వరస్వయమభూత్పరమేశ్వరో యః |

తస్మై జగత్ప్రథితసుందరపాండ్యనాంనే

హాలాస్యమధ్యనిలయాయ నమశ్శివాయ || 8 ||

గీర్వాణదేశికగిరామపి దూరగం య-

ద్వక్తుం మహాత్త్వమిహ కో భవతః ప్రవీణః |

శంభో క్షమస్వ భగవచ్ఛరణారవింద-

భక్త్యా కృతాం స్తుతిమిమాం మమ సుందరేశ || 9

||

ఇతి శ్రీహాలాస్యమాహాత్మ్యే వరుణకృత శివస్తోత్రం

|